

कतो वैश्वामित्रः। अग्निः। त्रिष्टुप्।

भवा॑ नो अग्ने॒ सुमना॑ उपेतौ॒ सखे॑व सख्ये॑ पितरे॑व साधुः॑।

पुरु॒द्रुहो॑ हि क्षितयो॑ जनानां॑ प्रति॑ प्रतीची॑र्दहता॒दरा॑तीः॥ ३.०१८.०१

अग्ने- शोभनक्रतो। उपेतौ- भवदागमने। सख्ये- सख्याम्। सखा- मित्रम्। इव। साधुः- सत्पुत्रः। पितरेव- मातापितराविव। नः- अस्मभ्यम्। सुमनाः- शोभनचित्तः। भव। जनानाम्- प्रजानाम्। पुरुद्रुहः- प्रभूतद्रोहकारिणः। क्षितयः- जनान्। प्रतीचीः- प्रतिकूलान्। अरातीः- शत्रून्। प्रति। दहतात्- दह ॥१॥

तपो॑ ष्वग्ने॒ अन्तराँ॑ अ॒मित्रान्ता॒पा शंस॑मररुषः॒ पर॑स्य।

तपो॑ वसो चिकित्ता॒नो अ॒चित्ता॒न्वि ते॑ तिष्ठन्ता॒मजरा॑ अ॒यासः॑॥ ३.०१८.०२

अग्ने। अमित्रान्। शत्रून्। अन्तरान्- अन्तरायभूतान्। तपः- दह। परस्य- इतरस्य। अररुषः- शत्रोः। शंसम्- दुःशंसां निन्दाम्। तपः। वसो- चित्तवृत्तिस्तम्भकारक। चिकितानः- जानन्। अचित्तान्- चित्ते अप्रज्ञास्थितानि दुर्वासनानि। तपः। ते- तव। अजराः- जरारहिताः। अयासः- गतिशीला देवाः। वि- विशेषेण। तिष्ठन्ताम्- तिष्ठन्तु ॥२॥

इ॒ध्मेना॑ग्न इ॒च्छमा॑नो घृ॒तेन॑ जु॒होमि॑ ह॒व्यं तर॑से ब॒लाय॑।

याव॑दी॒शे ब्र॒ह्मणा॑ वन्द॒मान इ॒मां धियं॑ शत॒सेया॑य दे॒वीम्॥ ३.०१८.०३

अग्ने। तरसे- वेगाय। बलाय। इध्मेन- अग्नीन्धकेन। घृतेन- पूतनवनीतोपलक्षितपूतचित्तेन। इच्छमानः- सद्गतिमिच्छन्। जुहोमि- त्वां पूजयामि। यावत्। ईशे- ईशानशीलोस्मि तावत्। ब्रह्मणा- मन्त्रेण स्तुतो भवान्। इमाम्- एताम्। देवीम्- दिव्याम्। धियं। शतसेयाय- अनन्तसम्भजनार्थं देहि ॥३॥

उच्छोचिषा सहसस्पुत्र स्तुतो बृहद्वयः शशमानेषु धेहि।

रेवदग्ने विश्वामित्रेषु शं योर्मर्मृज्मा ते तन्वं१ भूरि कृत्वः ॥ ३.०१८.०४

सहसस्पुत्र- शक्तिज । स्तुतः- नुतः सन् । उच्छोचिषा- उद्गतदीप्त्या । बृहत्- महत् । वयः- अन्नम् ।
शशमानेषु- शंसमानेषु । धेहि- धारय । अग्ने । विश्वामित्रेषु- सर्वसुहृत्सु । रेवत्-
दानयोग्यधनयुक्तम् । शम्- मङ्गलम् । योः- अमङ्गलपृथक्करणं देहि । कृत्वः- कर्मठ । ते- तव ।
तन्वम्- देहम् । भूरि- प्रभूतम् । मर्मृज्म- शोधयामः ॥४॥

कृधि रत्नं सुसनिर्धनानां स घेदग्ने भवसि यत्समिद्धः ।

स्तोतुर्दुरोणे सुभगस्य रेवत्सृप्रा करस्त्रा दधिषे वपूंषि ॥ ३.०१८.०५

धनानाम्- सम्पदाम् । सुसनितः- शोभनसम्भक्तः । रत्नम्- रमणीयभावनाम् । कृधि- कुरु । यत्-
यदा । समिद्धः- सम्यगुद्दीपितः । तदा । अग्ने । सः- असौ त्वम् । भवसि- असि । स्तोतुः ।
सुभगस्य- सौभाग्यसम्पन्नस्य । दुरोणे- सदने । सृप्रा- सर्पन्तौ । करस्त्रा- करौ । वपूंषि- रूपाणि ।
रेवत्- दानयोग्यधनं यथा भवति तथा । दधिषे- धारयसि ॥५॥